

“समन्वयमा आधारित खोटेहाड, दिगो विकास र समृद्धि हाम्रो अभियान”

# खोटेहाड गाउँपालिका

आ. व. २०७७/७८ को नीति तथा कार्यक्रम



अध्यक्ष श्री प्रदिप राई

मिति २०७७ साल असार ११ गते बिहिबार

## “समन्वयमा आधारित खोटेहाड, दिगो विकास र समृद्धि हाम्रो अभियान”

### सम्मानित गाउँसभाका सदस्यज्यूहरू,

- नेपालको संविधान बमोजिम संघीय लोकतान्त्रिक शासन व्यवस्थाको माध्यमद्वारा दिगो शान्ति, सुशासन, विकास र समृद्धिको आकांक्षा पूरा गर्ने संकल्प सहित स्थानीय सरकारको हैसियतले खोटेहाड गाउँपालिकाको गाउँसभामा आ. व. २०७७/०७८ को नीति तथा कार्यक्रम प्रस्तुत गर्न पाउदा गौरव महशुस गरिरहेको छु ।
- नेपालको सार्वभौमसत्ता, स्वाधीनता, भौगोलिक अखण्डता, राष्ट्रहित, लोकतन्त्र र अग्रगामी परिवर्तनका खातिर इतिहासका विभिन्न कालखण्डहरूमा भएका आन्दोलन तथा सशस्त्र संघर्षमा जीवन आहुती गर्नुहुने सम्पूर्ण ज्ञात अज्ञात शहिदहरूप्रति श्रद्धा सुमन अर्पण गर्न चाहान्छु, बेपत्ता एवं पीडित नागरिकहरूप्रति सम्मान व्यक्त गर्न चाहान्छु ।
- विश्व महामारीका रूपमा फैलिएको कोभिड १९ का कारण मृत्यु हुने सम्पूर्ण मानवजीवन प्रति भावपूर्ण श्रद्धाञ्जली व्यक्त गर्न चाहान्छु, महामारीको यस विषम परिस्थितिमा मानवमूल्यका खातिर अहोरात्र खट्नुहुने स्वास्थ्यकर्मी, सुरक्षाकर्मी, समाजसेवी, स्वयमसेवी एवं राष्ट्रसेवक कर्मचारीहरूप्रति सम्मान व्यक्त गर्न चाहान्छु, खोटेहाड गाउँपालिकाको कोरोना कोषमा योगदान गर्नुहुने सम्पूर्ण जनप्रतिनिधि, गाउँपालिकाका कर्मचारी, शिक्षक एवं आदरणीय दाताहरूप्रति धन्यवाद व्यक्त गर्न चाहान्छु र कोरोना रोकथामका लागि खोटेहाड गाउँपालिकाले चालेका हरेक कदमहरूमा साथ दिनुहुने खोटेहाड गाउँपालिकावासी आदरणीय जनसमुदाय प्रति आभार व्यक्त गर्न चाहान्छु

### गाउँसभा सदस्यज्यूहरू,

- नेपाल सरकारको “समृद्ध नेपाल, सुखी नेपालीको” दिर्घकालीन लक्ष्य, प्रदेश सरकार प्रदेश नं. १ को “स्वच्छ, सुखी र समुन्नत प्रदेशको” दूरदृष्टिलाई हृदयंगम गर्दै खोटेहाड गाउँपालिकाले तय गरेको “समन्वयमा आधारित खोटेहाड, दिगो विकास र समृद्धि हाम्रो अभियान”को नारालाई सफलभूत बनाउने संकल्पका साथ हामी खोटेहाड गाउँपालिकाको समृद्धि, दिगो विकास र समुन्नतीको सपना साकार पार्न सामाजिक, आर्थिक, वातावरणीय सन्तुलन, सुशासन तथा पूर्वाधार क्षेत्रको विकासका लागि समन्वय र सहअस्तित्वलाई आत्मसात गर्दै लागि परिरहेको यहाँहरूमाभक्त सर्वविदितै छ । यद्यपि हाम्रा सपना र संकल्पहरूको अगाडी थुप्रै चुनौतीका पहाडहरू छन्, तपाईं हाम्रो समृद्धि र विकासको साभा संकल्प, विश्वास र लगनशीलताले हामी ति चुनौतीहरूको सामना गरिरहेका छौं ।
  - स्थानीय तहको सरकार जनताको सबैभन्दा नजिकको सरकार हो । जनताका असिमित आकांक्षा र सपनाहरू प्रत्यक्ष रूपमा स्थानीय तहसगै जोडिएका हुन्छन् । नेपालको संविधान, स्थानीय सरकार सञ्चालन ऐन २०७४ लगायतका प्रचलित कानूनहरूले निर्दिष्ट गरेको स्थानीय तहको काम, कर्तव्य र अधिकारहरूको आधारमा, नेपाल सरकार र प्रदेश सरकारका आवधिक योजना, मध्यकालिन खर्च संरचना, नीति तथा कार्यक्रम एवं कानूनी संरचनाहरूसंग तादात्म्यता कायम गर्दै जनताका असिमित आकांक्षा र सपनाहरूलाई नीति तथा कार्यक्रममा सम्बोधन गर्नु र त्यसको प्रभावकारी कार्यान्वयन गर्नु अहिलेको हाम्रो पहिलो चुनौती रहेको छ ।
  - दिगो विकास र समृद्धिको अभियानमा अपेक्षित जनसहभागीता सुनिश्चित गर्नु, विकासलाई वातावरण, गुणस्तरीयता र जनजिविकासंग प्रत्यक्ष रूपमा जोड्नु, समतामूलक एवं सहभागितामूलक समाज निर्माण गर्नु, स्वावलम्बी र सवल अर्थतन्त्र निर्माण गर्नु एवं स्वस्थ, सभ्य, मर्यादित एवं दक्ष मानव पूँजि निर्माण गर्दै त्यसको उपयोगद्वारा खोटेहाड गाउँपालिकाको सुखद भविष्य निर्माण गर्नु हाम्रा लागि उत्तिकै चुनौतीका रूपमा रहेको छ ।
  - हाम्रो प्राकृतिक तथा सांस्कृतिक स्रोत, सम्पदा एवं सम्भाव्यताहरूको पर्याप्त अध्ययन, अनुसन्धान एवं उचित प्रयोग गर्दै खोटेहाड गाउँपालिकाको आर्थिक, सामाजिक विकास गर्नु, संघ र प्रदेशबाट तत्कालका लागि प्राप्त हुने सिमित स्रोतको समुचित सदुपयोग गर्दै खोटेहाड गाउँपालिकाको समग्र विकासको जनअपेक्षा पूरा गर्नु पनि हाम्रो अर्को मुख्य चुनौतीको रूपमा रहेको छ ।
- यिनै चुनौतीहरूलाई अवसरमा रूपान्तरण गर्ने संकल्पका साथ आज म खोटेहाड गाउँपालिकाको तेस्रो आ. व. को नीति तथा कार्यक्रम यस सम्मानित गाउँसभा समक्ष प्रस्तुत गर्न गईरहेको छु ।

## १. आ. व. २०७७/७८ मा खोटेहाड गाउँपालिकाको आर्थिक विकासका लागि निम्न नीति तथा कार्यक्रमहरू अवलम्बन गरिनेछ :

### (क) कृषि तथा पशुपालन सम्बन्धी नीति :

१. सिंचाई सुविधा नपुगेका ठाउँमा साना सिंचाई, पोखरी तथा प्लास्टिक पोखरी निर्माण गरि कृषि उत्पादनमा बृद्धि गराउने कार्यलाई निरन्तरता दिईनेछ ।
२. नगदेवाली (अलैची, अदुवा, वेसार, तेलहन) उत्पादनका लागि विशेष कार्यक्रम गरि कृषकहरूको आयस्तरमा बृद्धि गरिनेछ ।

“समन्वयमा आधारित खोटेहाड, दिगो विकास र समृद्धि हाम्रो अभियान”

३. खोटेहाड गाउँपालिकाका हरेक वडामा कृषि उपज सम्भाव्यता अध्ययनका लागि माटो परिक्षण गरिनेछ, र सम्भाव्यताका आधारमा कृषि तथा पशुपालनको पकेट क्षेत्र निर्धारण गरि लक्षित समूहहरूलाई आय आर्जनसंग जोडिनेछ ।
४. खेती योग्य जमिनको उपयोगलाई बढावा दिँदै उच्चमी र जग्गाधनी विच करार सम्झौता मार्फत उपभोग हस्तान्तरण गर्ने नीति लिईनेछ ।
५. कोभिड १९ का कारण सिर्जित आर्थिक संकटका कारण बैदेशिक रोजगारीमा रहेका युवा जनशक्ति स्वदेश फर्किए पश्चात उक्त जनशक्तिलाई कृषि तथा पशुपालन क्षेत्रमा संलग्न गर्दै आर्थिक क्षेत्रको विकास गर्न यथेष्ट लगानी गरिनेछ ।
६. प्रमुख खाद्यान्न वस्तुहरूमा परनिर्भरताका कारण मुलुकले व्यहोरिरहेको समस्यालाई दृष्टिगत गर्दै खाद्य सुरक्षाका लागि रणनीतिक महत्वका बालीहरू तथा मसलाजन्य बालीहरूलाई विशेष प्राथमिकता तथा पकेट क्षेत्र विस्तारका लागि आवश्यक कार्यक्रम ल्याईनेछ ।
७. गुणस्तरीय बीउ विजन , नर्सरी उत्पादन र मलखाद (भकारो सुधार तथा कम्पोष्ट) व्यवस्थापनका लागि आवश्यक ठोस कार्यक्रम तय गरिनेछ ।
८. मनसुनी वर्षालाई मध्यनजर गर्दै प्रत्येक वडामा कम्तिमा २/२ वटा वडास्तरिय रिचार्ज पोखरीको व्यवस्था गरि थोपा सिँचाईको कार्यक्रम ल्याईनेछ ।
९. कृषि तथा पशुपालन क्षेत्रको आधुनिककरणका लागि आधुनिक औजारको प्रयोग गरी परम्परागत खेती/पशुपालन प्रणालीलाई आधुनिक खेती/पशुपालन प्रणाली तर्फ लगिनेछ, जसका लागि आवश्यक उपकरणहरूको पर्याप्तता सुनिश्चित गर्न आवश्यक कार्यक्रम तय गरिनेछ ।
१०. कृषक तथा पशुपालकको व्यवसायिक लगानीको सुरक्षाका लागि आवश्यक मापदण्ड तयार गरि प्रभावकारी कृषि तथा पशु विमा कार्यक्रमको व्यवस्था गरिनेछ ।
११. कृषि तथा पशुपालन पेशामा लागेका कृषक तथा पशुपालकलाई हरेक वर्ष उत्कृष्ट कृषक तथा पशुपालक छनौट गरि पुरस्कृत गर्ने, तालिम एवं भ्रमण गराउने आवश्यक व्यवस्था गरिनेछ ।
१२. रसायनिक मलको प्रतिस्थापन गर्दै आर्ग्यानिक खेतीलाई प्रोत्साहित गर्ने गरी आवश्यक नीति, गुरुयोजना तथा कार्यक्रम तयार गरी आगामी आ. व.मा कम्तिमा एक वडालाई आर्ग्यानिक खेतीयुक्त वडा बनाउन आवश्यक कार्यक्रम गरिनेछ ।
१३. आधुनिक खेतीप्रणाली एवं पशुपालन प्रणालीको विकासका लागि बाली एवं पशुपालन अनुसार कृषक/पशुपालन समुह गठन गरी स्थलगत घुम्ती तालिम दिनुका साथै प्राविधिक सेवामा विस्तार गरिनेछ ।
१४. पशु विकास कार्यक्रम सञ्चालनका लागि आवश्यक पर्ने उन्नत पशु, उन्नत डाले तथा भुई घाँसको बीउ, नर्सरी स्थापना, औषधी खोप इत्यादि पर्याप्तता सुनिश्चित गरिनेछ ।
१५. आधुनिक प्राविधिको प्रयोग तथा प्राविधिक सेवाका लागि आवश्यक जनशक्ति व्यवस्थापन तथा बहुपक्षिय पशुपालन (पशुपालन सहकारी, स्रोत व्यक्ति , एगोभेट , वितिय संस्था ) सेवा प्रणाली स्थापनमा विस्तार गरिने नीति ल्याईनेछ ।
१६. गाउँपालिकालाई आगामी आ.व. मा दूध, फूल तथा मासुमा आत्मनिर्भर बनाउन पशुपंक्षी पालन कार्यक्रमको एकिकृत प्याकेज ल्याईनेछ ।
१७. पशुपंक्ष तथा कृषि उपज प्रदर्शनी मेलाहरूको आयोजना गर्न आवश्यक कार्यक्रमको व्यवस्था गरिनेछ ।
१८. आधुनिक पशुपालन तथा पंक्षीपालनलाई जोड दिनका लागि चेतनामुलक कार्यक्रम सञ्चालन गर्ने नीति लिईनेछ ।(पत्रपत्रिका , विद्यालय शिक्षा ,समुह शिक्षा इत्यादि ।)
१९. पशुपालन तथा कृषि व्यवसायमा सामूहिक लगानी तथा पारस्परिक हित एवं प्रतिफल प्रवर्द्धनका लागि यस गाउँपालिकामा दर्ता भएका सहकारी संस्थाहरूलाई सकृय बनाई कृषि तथा पशुपालन क्षेत्रमा आत्मनिर्भर बनाउन सहकारी अभिमुखिकरण तालिम एवं अन्य आवश्यक व्यवस्था गरिनेछ ।
२०. कृषि उपज तथा पशुपालनमा लाग्ने किरा तथा परजिवी नियन्त्रणका लागि ९ वटै वडामा औषधी वितरण तथा घुम्ती शिविर सञ्चालन गरिनेछ ।
२१. नश्ल सुधारलाई ध्यानमा राखी प्रजननका लागि उपयुक्त ब्याड भाले पशु मात्र प्रयोग गरि अन्यलाई बन्ध्याकरणमा ध्यान दिईनेछ ।
२२. गाउँपालिकाकाको विभिन्न स्थानमा उत्पादन हुने कृषि तथा पशुपंक्षीजन्य वस्तुहरूलाई प्रशोधन /संकलन गरी बजार सम्म पुर्याउने उचित व्यवस्था गरिनेछ, गाउँपालिकाका मुख्य बजारक्षेत्रहरूमा बजार व्यवस्थापनका लागि आवश्यक योजना ल्याईनेछ ।

## “समन्वयमा आधारित खोटेहाड, दिगो विकास र समृद्धि हाम्रो अभियान”

२३. गाउँपालिकालाई कृषि उपज तथा पशुपालन व्यवसायमा आत्मनिर्भरता तथा पालिका बाहिर निर्यात प्रवर्द्धनका लागि आवश्यक मापदण्ड तयार गरि उत्पादक तथा निर्यातकर्ता कृषक तथा पशुपालकलाई लगानी तथा पुरस्कारको व्यवस्था गर्ने नीति अख्तियार गरिनेछ।

### (ख) उद्योग तथा पर्यटन:

१. खोटेहाड गाउँपालिका क्षेत्रभित्रका धार्मिक, साँस्कृतिक, ऐतिहासिक तथा प्राकृतिक रूपमा पर्यटकीय महत्व बोकेका क्षेत्रहरूको सूची तयार गरि पर्यटन प्रवर्द्धनको सम्भाव्यता अध्ययन थालिनेछ, र विस्तृत आयोजना प्रतिवेदन तयार गरिनेछ।
२. गत आ. व. मा थालिएका पर्यटन सम्बन्धित क्रमागत योजनाहरूको कार्यलाई निरन्तरता दिइनेछ।
३. खोटेहाड गाउँपालिकामा पर्यटकीय पदमार्गहरूको पहिचान गरि त्यसको विकासका लागि आवश्यक योजना तर्जुमा गरिनेछ।
४. खोटेहाड गाउँपालिका क्षेत्रभित्रका पर्यटकिय सम्भावना बोकेका स्थानहरू रामप्रसाद राई स्मृती पार्क, इन्द्राणीपोखरी, सोलढुंगा, कपासे भञ्ज्याङ, लिकुवापोखरी आदि क्षेत्रको प्रचार प्रसार गरि आन्तरिक तथा बाह्य पर्यटक भित्र्याउने नीति लिइनेछ।
५. पुरातात्विक महत्वका मठमन्दिर, गुम्बा तथा सम्पदाहरूको संरक्षण तथा आवश्यकता अनुसार नवनिर्माण समेत गरिनेछ।

### (ग) सहकारी :

१. सहकारीताका माध्यमद्वारा खोटेहाड गाउँपालिकाको स्ववलम्बी अर्थतन्त्र निर्माण गर्ने नीति लिइनेछ।
२. स्थानीय सहकारी ऐन २०७५ को प्रभावकारी कार्यान्वयन गर्दै कृषि पशुपालन तथा घरेलु उद्योगहरूलाई सहकारीताको अवधारणासंग जोड्दै उत्पादन र व्यवसायीकरणलाई जोड दिइनेछ।
३. खोटेहाड गाउँपालिकामा गठन भएका विभिन्न सहकारी संस्थाहरूको सक्रियता अभिवृद्धि गर्न सहकारीता सम्बन्धी विशेष अभिमुखिकरण कार्यक्रमको व्यवस्था गरिनेछ।

## २. सामाजिक विकास लागि निम्न नीति तथा कार्यक्रमहरू अवलम्बन गरिनेछ :

### (क) शिक्षा:

१. बाल विकास केन्द्रमा कार्यरत बाल शिक्षकको क्षमता विकासका लागि बालमैत्री तालिमको व्यवस्था गरिने छ।
२. गाउँ पालिकाको शिक्षा नीति निर्माण गरि लागू गरिने छ।
३. शैक्षिक उपलब्धि अभिवृद्धिका लागि दण्ड र पुरस्कारको नीति अवलम्बन गरिने छ।
४. सबै माध्यमिक विद्यालयहरूमा इन्टरनेट सेवाको विकास र विस्तार गर्दै लैजाने नीति अवलम्बन गरिने छ।
५. शैक्षिक गुणस्तर सुधारका लागि सरोकारवालाहरूको क्षमता अभिवृद्धि तालिम सञ्चालन गरिने छ।
६. निश्चित सूचक तथा मापदण्डका आधारमा सबै वडामा एक एक ओटा नमुना विद्यालय सञ्चालनका लागि आवश्यक व्यवस्था मिलाउँदै लगिने छ।
७. विद्यालयको भौतिक पूर्वाधार विकासमा विशेष जोड दिइने छ।
८. कोरोना भाइरस (कोभिड १९) वा यस्तै प्रकारको विपद् वा महामारी जस्ता कारणले नियमित पठनपाठन गर्न कठिन भएको वा हुने अवस्थामा वैकल्पिक प्रणालीबाट विद्यार्थीको सिकाइ सहजिकरण गर्दै लैजाने नीति अवलम्बन गर्दै लगिने छ।
९. स्थानीय पाठ्यक्रम तथा पाठ्यसामग्री निर्माण गरि लागू गरिदै लगिने छ।
१०. संस्थागत विद्यालयले विद्यार्थीलाई उपलब्ध गराउने सेवा तथा सुविधाका आधारमा नियमानुसार निश्चित मापदण्ड बनाई शुल्क निर्धारण गरिने छ।
११. आवश्यक भौतिक पूर्वाधार विकास तथा विद्युत विस्तार भएका सामुदायिक विद्यालयहरूमा इ हाजिरीको व्यवस्था गर्ने कार्यलाई निरन्तरता दिइने छ।
१२. शिक्षाको गुणस्तर सुधारका लागि आवश्यक पहल गरिने छ।

## “समन्वयमा आधारित खोटेहाड, दिगो विकास र समृद्धि हाम्रो अभियान”

१३. आधारभूत तहको खुद भर्नादर शत प्रतिशत तथा कक्षा छाड्ने दर र कक्षा दोहोर्‍याउने दर शून्य बनाउन आवश्यक पहल गरिने छ ।
१४. आधारभूत तह पार गर्ने दर सत प्रतिशत पुर्‍याउन आवश्यक पहल गरिने छ ।
१५. शिक्षाको समग्र पक्ष ( शैक्षिक, भौतिक, प्रशासनिक) क्षेत्रको सुधारका लागि प्रधानाध्यापकलाई थप जिम्मेवारी बनाउन मापदण्ड अनुसार प्र.अ.नियुक्तिको व्यवस्था गरि करार सम्झौता गरिने छ ।
१६. सबै सामुदायिक विद्यालयहरूमा क्रमागत रूपमा कम्प्युटरको व्यवस्था गरिने छ ।
१७. बालबालिकाहरूको क्षमतागत विविधताको सम्मान गर्दै चौतर्फी विकासका लागि प्रतिभा पहिचान कार्यक्रम सञ्चालन गरिने छ ।
१८. शिक्षक दरबन्दी व्यवस्थापन तथा मिलानको नीति अबलम्बन गर्दै लगिने छ ।
१९. शिक्षा ऐन तथा नियमावली बमोजिम मापदण्ड पूरा नगर्ने विद्यालयलाई आवश्यकता अनुसार अर्को नजिकको विद्यालयमा समायोजन गर्दै लैजाने नीति अबलम्बन गरिने छ ।
२०. खोटेहाड गाउँपालिकामा एक प्राविधिक शिक्षालय स्थापना गर्ने नीतिलाई आवश्यक सहयोग गरिने छ ।
२१. शिक्षण सिकाईलाई क्रमशः प्रविधिमैत्री बनाउँदै लगिने छ । टकिडपेन प्रविधिको प्रयोगलाई प्रभावकारीताका आधारमा निरन्तरता दिने नीति लिइने छ।
२२. शिक्षालाई रोजगारमूलक र व्यवसायिक बनाउन आवश्यक पहल गरिने छ ।
२३. सार्वजनिक विद्यालयको समग्र सुधारका लागि सार्वजनिक विद्यालय सबलीकरण दशक २०७६-८५ को राष्ट्रिय शिक्षा नीतिलाई अबलम्बन गरिने छ ।
२४. विद्यालय उमेरका सबै बालबालिकालाई विद्यालयमा जाने वातावरणको सुनिश्चितता गरिने छ । “बालबालिकालाई विद्यालयमा ल्याऔं र पढाइमा टिकाऔं” कार्यक्रमलाई थप प्रभावकारी बनाई सबै विद्यार्थीले कम्तिमा माध्यमिक तह पूरा हुने व्यवस्था मिलाइने छ ।
२५. स्वयम सेवक शिक्षक व्यवस्थाका लागि दरबन्दी सृजना गर्न आवश्यक पहल गरिनेछ ।
२६. यस गाउँपालिकाबाट स्वदेशभित्र विद्यावारिधी गर्ने व्यक्तिलाई हरेक वर्ष छात्रवृत्ति प्रदान गर्ने व्यवस्था मिलाईनेछ ।

### ख. स्वास्थ्य :

१. आधारभूत स्वास्थ्य सेवा सुनिश्चित र व्यवस्थित गरिनेछ ।
२. सुरक्षित मातृत्व कार्यक्रमलाई प्रभावकारी बनाउँदै वर्ध्ण्ड सेन्टरलाई क्रमिक थप गरि सबै वडाहरूलाई क्रमशः घरमा सुत्केरी सुन्य (शत प्रतिशत संस्थागत सुत्केरी) वडा घोषणाका लागि आवश्यक कार्यक्रम सञ्चालन गर्ने साथै आवश्यक जनशक्तीको व्यवस्था गरिनेछ ।
३. मातृ तथा नवशिशु मृत्युदरलाई कम गर्ने उद्देश्यले सुत्केरी घरभेट र गर्भवती जाँच कार्यक्रमलाई जोड दिन आवश्यक व्यवस्था गरिने छ ।
४. पूर्ण खोप दिगोपनालाई सुनिश्चित र व्यवस्थित गर्दै गाउँघर क्लिनिक तथा खोप केन्द्र भवन निर्माणलाई क्रमिक जोड दिइने छ।
५. कम उमेरमा विवाह, कम उमेरमा गर्भवती हुनेको संख्या घटाउनका लागि सामुदायिक सचेतनाका कार्यक्रमहरू सञ्चालन गरिने छ ।
६. गाउँपालिका भित्र रहेका नसर्ने रोगका बिरामीहरूको लागत संकलन गरि समय समयमा स्वास्थ्य परिक्षण शिविर, साथै सर्ने तथा नसर्ने रोग सम्बन्धी सामाजिक सचेतनाका कार्यक्रमलाई जोड दिईनेछ ।
७. ल्याव सेवालालाई निरन्तरता दिनका लागि आवश्यक वजेटको व्यवस्था गरिनेछ ।
८. स्वास्थ्य क्षेत्रमा महिला स्वास्थ्य स्वयं सेविकाहरूले पुर्‍याएको योगदानको कदर गर्दै प्रोत्साहनलाई निरन्तरता दिइनेछ ।

## “समन्वयमा आधारित खोटेहाड, दिगो विकास र समृद्धि हाम्रो अभियान”

९. गाउँपालिका भित्र रहेका प्रजनन तथा यौन समस्या भएका महिलाहरूको लागत संकलन गरि संघ संस्था संग समन्वय गरि विशेषज्ञ डा. ल्याई स्वास्थ्य परिक्षण शिविर सन्चालनमा जोड दिईनेछ ।
१०. आधारभुत स्वास्थ्य सेवा सन्चालन गर्न निशुल्क औषधी, बर्थिङ सेन्टर का लागि बैकल्पिक उर्जा लगायतका स्वास्थ्य सामाग्रीहरूको ब्यवस्थाका लागि आवश्यक वजेटको ब्यवस्था गरिने नीति लिइने छ ।
११. स्वास्थ्य चौकीहरूको मासिक तथा चैमासिक प्रतिवेदनाई व्यवस्थित गर्न सबै स्वास्थ्य चौकीहरूलाई क्रमागत रुपमा कम्प्युटर तथा प्रिन्टरको ब्यवस्था गरिनेछ ।
१२. स्वस्थ जीवन अर्न्तगत नसर्ने रोग न्यूनिकरणका लागि योग सम्बन्धी कार्यक्रम ल्याइनेछ ।
१३. बालबालिकाहरूको स्वास्थ्य, खोपहरूको उपयोग पोषण स्तरमा सुधार गर्न विशेष कार्यक्रम ल्याईनेछ ।
१४. स्वास्थ्य संस्थाको क्षेत्रभित्र स्वस्थ र स्वच्छ खानेपानीको पहुँचको ब्यवस्था गरिनेछ ।
१५. प्राथमिक स्वास्थ्य केन्द्र निर्माणका लागि आवश्यक पहल गरिनेछ ।

### ग. सामाजिक समावेशीकरण :

१. “उत्पादनमा हाम्रो साथ, वस्दन म खालिहात” भन्ने नाराका साथ महिलाहरूको आयआर्जनमा प्रोत्साहन गरिनेछ ।
२. विपन्न, गरिव तथा एकल महिलाहरूको लागि सिपबिकास तालिम संचालन गरि रोजगारीका लागि सक्षम बनाइनेछ।
३. महिलाहरूको क्षमता अभिवृद्धिको लागि आधुनिक सिप तथा तालिम लगायतका कार्यक्रमहरू संचालन गरिनेछ ।
४. महिलामाथि हुने सबैप्रकारका हिंसा र विभेदको अन्त्य गर्न जनचेतनामुलक कार्यक्रमहरू संचालन गरिनेछ ।
५. हिंसा पिडित महिलाको लागि आयआर्जन तथा सशक्तिकरण कार्यक्रम संचालन गरिनेछ ।
६. महिलाहरू लाई करेसाबारी तरकारी खेति तर्फ प्रोत्साहन गरिने छ ।
७. विपन्न महिलाहरूको जिवनस्तर उकास्न अनुदानमुलक कार्यक्रम संचालन गरिनेछ ।
८. बालविवाह, बालशोषण न्युनिकरण गर्न विषेश पहल गरिने छ, खोटेहाड गाउँपालिकालाई बालश्रममुक्त गाउँपालिका बनाउन आवश्यक नीति तथा कार्यक्रमहरू कार्यान्वयन गरिनेछ ।
९. बालक्लवहरू गठन गरि क्षमता विकास, प्रतिभा पहिचान तथा सांगठनिक नेतृत्व विकास प्रक्रियाका हरेक चरणमा बालबालिकाको सहभागिता सुनिश्चित गरिनेछ।
१०. अंपाङ्गता भएका व्यक्तिहरूको अभिलेख राख्न तथा सेवा उपलब्ध गराउन घुम्तीसेवा संचालन गरिनेछ।
११. अंपाङ्गता भएका व्यक्तिहरूका लागि सहायक सामाग्री वितरण गरिने निति लिइनेछ ।
१२. अंपाङ्गताको किसिम तथा अवस्था हेरी सिपमूलक तथा आयआर्जनमूलक कार्यक्रम संचालन गरिनेछ ।
१३. ज्येष्ठ नागरिकहरूको ज्ञानसिप र अनुभवलाई सदुपयोग गर्ने निति लिइनेछ ।
१४. पालिकाका सबै वडाहरूमा युवाक्लवको गठन गरी विपद ब्यवस्थापन तथा स्वयंसेवकीय कार्य र सामाजिक जागरणका अभियानहरूमा युवा परिचालन गरिनेछ ।
१५. युवाहरूको शैक्षिक अवस्था, सिप, दक्षता तथा रुचीका आधारमा तथ्याङ्क संकलन गरि युवा डाटा बैकको स्थापना गरिनेछ एवं युवाहरूको नेतृत्व विकास, उच्चमशीलता विकास तथा उत्प्रेरणा अभिवृद्धिका लागि विशेष अभिमुखिकरण कार्यक्रमको ब्यवस्था गरिनेछ ।
१६. वैदेशिक रोजगारीबाट फर्केका र अन्य बेरोजगार युवाहरूलाई उद्धमशीलता तथा वितीय साक्षरता तालिम प्रदान गरी सहूलियतपूर्ण कर्जा प्राप्तिका लागि सहजिकरण गदै स्वरोजगार र रोजगारीका थप अवसरहरूको सृजना गरिनेछ ।
१७. युवा प्रतिभा पहिचान तथा प्रोत्साहन कार्यक्रम संचालन गरिनेछ ।
१८. खेलकुद क्षेत्रको विकासका लागि खेलकुद समितिहरूको विस्तार, नियमन तथा खेलकुद कार्यक्रमहरूको आयोजना गरिनेछ । इन्डुअर गेमका लागि कभर्ड हल निर्माण गर्न विशेष पहल गरिनेछ ।
१९. दलितहरूको आधुनिक सिप र क्षमताका आधारमा आयआर्जन तथा स्वरोजगार प्रबर्द्धनका लागि विशेष कार्यक्रम ल्याईनेछ ।

## “समन्वयमा आधारित खोटेहाड, दिगो विकास र समृद्धि हाम्रो अभियान”

२०. दलितहरुको कृषि तथा पशुपालन क्षेत्रमा संलग्नता बृद्धि गर्दै कृषि तथा पशुपालनमा उत्पादन बृद्धि गर्न विशेष अनुदान तथा सहूलियतपूर्ण अनुदानको व्यवस्था गरिनेछ ।
२१. आदिवासी जनजातीहरुको सांस्कृतिक सम्पदाहरुको जगेर्ना गर्न विशेष कार्यक्रमहरुको व्यवस्था गरिनेछ ।
२२. आदिवासी जनजाती ऐतिहासिक संग्रहालय निर्माण गर्न विशेष पहल गरिनेछ ।
२३. जातियताका आधारमा हुने छुवाछुत तथा विभेद अन्त्य गर्न विशेष कार्यक्रम ल्याईने छ ।

### घ. प्रधानमन्त्री रोजगार कार्यक्रम :

१. न्यूनतम रोजगार नपाएका (बेरोगार) हरुको लागत संकलन गरि रोजगार प्रदान गरिनेछ ।
२. बेरोजगार रहेका, कोरोनाका कारण रोजगारी गुमाएका र बैदेशिक रोजगारबाट फर्केकालाई विकास निर्माणमा परिचालन गरिनेछ ।
३. विकास निर्माणका श्रममुलक सामाजिक तथा भौतिक आयोजनामा विपन्न परिवार लक्षित गरी रोजगार कार्यक्रम सञ्चालन गरिनेछ ।
४. प्राप्त बेरोजगार व्यक्तिहरुको सुचि जुनसुकै समयमा पनि हेर्न मिल्ने गरी अभिलेखिकरण गरिने छ ।
५. न्यूनतम रोजगार (१०० दिन ) लाई खोटेहाडको विकास र समृद्धिसँग जोडिने छ ।

### ङ. सामाजिक सुरक्षा तथा ब्यक्तिगत घटना दर्ता :

१. खोटेहाड गाउँपालिकाको सवै वडाहरुमा अनिवार्य अनलाईन घटना दर्ता गर्नका लागि आवश्यक पूर्वाधार तथा जनशक्तिको ब्यवस्था गरिनेछ ।
२. ब्यक्तिगत घटना दर्ता सम्बन्धी वडा कार्यालयको कामलाई प्रभावकारी बनाई तथ्याङ्क सुरक्षाका लागि समेत हस्तलिखित काम कारवाहिलाई निरुत्साहित गरिनेछ ।
३. सामाजिक सुरक्षा तथा ब्यक्तिगत घटना दर्ता यसै वर्ष गठन हुने गाउँपालिका तथा वडा स्तरीय गुनासो सुनुवाई समिति मार्फत सामाजिक सुरक्षा तथा ब्यक्तिगत घटना दर्ताका विषयमा उठेका गुनासोहरुको यथोचित सम्बोधन गरिनेछ ।
४. घटना दर्ताको पुरानो अभिलेखलाई डिजिटलाईजेसन गर्ने काम आगामी आ.व. मा सम्पन्न गरिनेछ ।

### ३. पूर्वाधार विकासका लागि निम्न नीति तथा कार्यक्रमहरु अवलम्बन गरिनेछ :

१. सडक योजना तयार पार्ने, सडकको वर्गीकरण गर्ने Origin and Destination survey मार्फत पालिका भित्रका सडकहरुको वर्गीकरण गरी अन्तर पालिका जोड्ने, पालिका केन्द्र लाई तराइ सँग जोड्ने सडक, अन्तर वडा जोड्ने सडक तथा अन्य वडा स्तरीय सडकको वर्गीकरण गर्ने तथा सडकको क्षेत्राधिकार कायम गरिनेछ ।
२. उल्लेखित वर्गीकरण अनुसार गर्नुपर्ने योजनाहरुको प्राथमिकरण गर्ने, मुख्य रणनीतिक सडक रसुवा, पान्धारे खोटाडबजारलाई महिना नै संचालन हुने गरि स्तरोन्नति गर्ने तथा अन्तरपालिका जोड्ने सडकको अवस्था सुधार गरिनेछ ।
३. प्राविधिक तथा भौगोलिक अध्ययन गरे पश्चात मात्र सडक योजना कार्यान्वयन गरिनेछ ।
४. निर्माण क्षेत्रमा काम गर्ने दक्ष श्रमिकलाई भूकम्प प्रतिरोधी भवन तथा अन्य संरचना निर्माण सम्बन्धमा तालिम दिने तथा त्यसरी तालिम लिएका कामदारको तथ्यांक राखि सो सूचीका कामदारबाट मात्र निर्माण कार्य गराउने नीति अख्तियार गरिनेछ ।
५. निर्माण कार्यको गुणस्तर मापनका लागि आवश्यक जाँचका विधिहरु निर्माणस्थलमै तथा प्रयोगशालामा लागु गर्न आवश्यक पहल गरिनेछ ।

## “समन्वयमा आधारित खोटेहाड, दिगो विकास र समृद्धि हाम्रो अभियान”

६. धान, आलु बढि मात्रामा उत्पादन हुने स्थान सिंचाइ सुविधा उपलब्ध गराउने, बढ्दो बसाइसराइका कारण बस्ती उजाड हुनबाट रोक्न सिंचित क्षेत्रको विस्तार गरिनेछ ।
७. सडकको काममा अनिवार्य श्रमदानको व्यवस्था श्रमदान वापत उपभोक्ता समितिद्वारा नाली कटान तथा वर्षे पानी नियन्त्रण गराउने तथा भवन निर्माण क्षेत्रमा उद्यान विकास गराउने नीति लिईनेछ ।
८. जनश्रमदान बराबरको रकम अनिवार्य रूपले सम्झौता अधि जम्मा गरि DLP(Defect Liability Period) पछि फिर्ता गर्ने व्यवस्था गरिनेछ ।
९. सम्झौता पश्चात कार्यान्वयनको चरणमा निर्माण कम्पनीलाई Work schedule तथा working drawing अनिवार्य रूपमा प्रस्तुत गर्न बाध्यकारी गर्ने नीति लिईनेछ ।
१०. वडा भित्रका साना योजनाको निम्ति वडाले दिएको प्राथमिकताका आधारमा पालिकाले सहयोग गर्ने नीति लिईनेछ ।
११. पालिका भित्र विद्युतीकरण हुन बाँकी स्थानमा यथाशक्य चाँडो विद्युतीकरणका लागि पहल गरिनेछ ।
१२. लघु जलविद्युत उत्पादनको सम्भाव्यता अध्ययन गरि उर्जा उत्पादनका लागि आवश्यक पहल गरिनेछ ।
१३. नविकरणीय उर्जामा आवश्यक लगानी गरिनेछ ।
१४. योजना तथा आयोजनाका कार्यहरूमा जनश्रमदानको सुनिश्चितता, सामाजिक परिक्षण, तेस्रो पक्ष मूल्याङ्कन, सार्वजनिक सुनुवाई गर्ने परिपाटि अनिवार्य गरिनेछ ।
१५. खोटेहाड गाउँपालिकाको रणनीतिक महत्व बोकेका अर्न्तपालिका जोडने सडकमा पक्क पुल निर्माण गर्न आवश्यक पहल गरिनेछ ।
२६. सम्पूर्ण सडकहरूको पानी निकास व्यवस्थापन गर्ने कार्यक्रम अगाडी बढाईनेछ ।
२७. एक वडा एक खेलकुद मैदान निर्माणकार्यलाई निरन्तरता दिईनेछ ।
२८. खोटेहाड गाउँपालिकाको सञ्चार सुविधा सहज बनाउनका लागि सम्बन्धित निकायमा आवश्यक पहल गरिने छ ।

## ४. वन, वातावरण तथा विपद् व्यवस्थापनका लागि निम्नानुसार नीतिहरु अवलम्बन गरिनेछ :

१. आधुनिक प्रविधिको फोहोर मैला सँकलन नियन्त्रण तथा व्यवस्थापन गर्न खोटाडबजार सहित पालिकाभित्रका घना बस्ती तथा बजार क्षेत्रमा डम्पिङ साइट को व्यवस्था गरिनेछ ।
२. सडक योजना संचालन गर्दा खानेपानीको मुहानमा हुने क्षति रोक्ने, वर्षातको पानीको समुचित व्यवस्थापन गर्न Detail Drainage Management Plan बनाउने तथा कार्यन्वयन गरिनेछ ।
३. आपतकालीन स्वास्थ्य सेवाका लागि आवश्यक पर्ने एम्बुलेन्स सेवालाई चौबिसै घण्टा चालु अवस्थामा राखिनेछ ।
४. नदिजन्य पदार्थको उत्खनन कार्यलाई ब्यवस्थित गर्न वातावरणीय अध्ययन गरि उक्त प्रतिवेदनले गरेको सिफारिस अनुसारको परिमाणको उत्खनन गर्ने साथै नदिजन्य पदार्थलाई राजश्वको दायरामा ल्याईनेछ ।
५. निर्माण बजार क्षेत्र तथा सार्वजनिक स्थलमा आवश्यकताका अनुसार सार्वजनिक शौचालय तथा शुद्ध खानेपानीको व्यवस्था गरिनेछ ।
६. सडक योजना सँगै फलफुल तथा भूक्षय रोकथाम गर्ने प्रजातिका वृक्षरोपण कार्य सँगै लगिनेछ ।
७. खानेपानी तथा सिंचाइका मुहानको पहिचान तथा संरक्षण गर्ने, रिचार्ज पोखरी निर्माण तथा संरक्षण गर्ने, मुहान दर्ताका लागि आवश्यक कार्यविधि तयार गर्ने र खानेपानी तथा सिंचाइ योजनामा मर्मत संभार कोष अनिवार्य गरी नियमन गर्ने।
८. विपद्को अवस्थामा तत्काल राहत मिल्ने कार्यक्रम बनाउन विपद् व्यवस्थापन कोषलाई ब्यवस्थित र मजबुद राखिनेछ ।
९. विपद्को कारणबाट हुने क्षतिलाई पुर्नस्थापना तथा पुर्ननिर्माण गरिनेछ ।
१०. खाली रहेको वनक्षेत्रमा वृक्षारोपण गर्ने कार्यक्रम गर्नुपर्ने साथै वन र बेरोजगार युवाहरूलाई जोडेर उत्पादन कार्यमा जोड दिईनेछ ।
११. वातावरणलाई प्रदुषित हुनबाट बचाउन रासायनिक तथा प्लाष्टिकजन्य बस्तुहरूको प्रयोगमा निषेध गरिनेछ ।
१२. भुक्षय नियन्त्रणका लागि आवश्यक पर्ने उपयुक्त वनस्पति (घाँस युक्त) हरुको रोपण गरिनेछ ।
१३. सडक निर्माण गर्दा दिगो विकासको अवधारणालाई मध्यनजर गर्दै गरिनेछ ।
१४. खानेपानीको मुहान, जलाधार संरक्षण, धार्मिक स्थलको संरक्षणमा विषेश ध्यान दिईनेछ ।



## “समन्वयमा आधारित खोटेहाड, दिगो विकास र समृद्धि हाम्रो अभियान”

१५. सामुदायिक वन भित्र के कस्ता वन पैदावरहरु छन तिनिहरुको अनुगमन गरी औषधीजन्य वनस्पतिहरुको पहिचान, संरक्षण सम्बर्द्धन गर्दै त्यसको व्यवसायीकरणका लागि आवश्यक कार्यक्रम तयार गरिनेछ ।
१६. खोटेहाड गाउँपालिका भित्रका सम्पुर्ण मुख्य सडकहरुको पेटीमा वृक्षारोपण कार्यक्रम अगाडी बढाईनेछ ।
१७. नांगा डाँडाहरुमा सामुदायिक सक्रिय सहभागितामा वृक्षारोपण गर्ने कार्य अगाडी बढाईनेछ, प्रत्येक वडाले हरेक वर्ष कम्तिमा एक उजाड क्षेत्रमा अनिवार्य वृक्षारोपण गर्ने नीति अख्तियार गरिनेछ ।
१८. फलफुल खेतीलाई प्रोत्साहित गरी आर्थिक निर्भरता र वातावरण संरक्षणलाई प्रोत्साहित गर्ने कार्यक्रम ल्याईनेछ ।
१९. निर्माण कार्यमा काठको प्रयोग गर्दा वातावरणीय सन्तुलनलाई कायम राख्दै उपयोग गर्ने नीति लिईनेछ ।
२०. गाउँपालिकाक्षेत्र भित्र प्लाष्टिकको भोला प्रयोगमा निरुत्साहित गर्ने नीति लिईनेछ ।
२१. खानेपानीका स्रोतहरुको संरक्षण गर्न पोखरी निर्माण गरी पोखरी आसपास बगैँचाको निर्माण गरी पर्यटन व्यवसायलाई समेत प्रोत्साहन गर्ने कार्यक्रम ल्याईनेछ ।

### ५. सुशासन तथा संस्थागत विकासका लागि निम्नानुसार नीतिहरु अवलम्बन गरिनेछ :

१. सुशासन प्रवर्धन तथा भ्रष्टाचार नियन्त्रणका लागि सरकारी, गैरसरकारी र निजी क्षेत्रमा सदाचार प्रणालीको विकास गरिनेछ । “म भ्रष्टाचार गर्दिन, म भ्रष्टाचार हुन दिँन, म देश र जनताका लागि इमान्दार भएर काम गर्नेछु” भन्ने प्रतिज्ञासहितको कार्यसंस्कृतीको प्रवर्द्धन गरिनेछ ।
२. कोभिड १९ का कारण आर्थिक कृयाकलापहरुमा आएको संकुचनलाई मध्यनजर गर्दै प्रशासनिक संरचना र कार्यलाई मितव्ययी बनाउन अनुत्पादक खर्चहरु कटौती गरिनेछ ।
३. सार्वजनिक खरिदलाई पारदर्शी, प्रतिस्पर्धी र मितव्ययी बनाई खरिद सुशासन कायम गरिनेछ ।
४. सार्वजनिक प्रशासन, सेवा प्रवाह र सुशासनलाई चुस्त दुरुस्त बनाउन समयसापेक्ष प्रविधिमैत्री बनाउदै सेवा प्रवाहलाई जनअपेक्षा अनुरूप छिटो, छरितो सर्वसुलभ, सरल र उच्च गुणस्तरिय साथै प्रभावकारी ढंगले संचालन गरिनेछ ।
५. जनताको घरदैलोमा सेवा पुऱ्याउने भावना अनुरूप अपाङ्ग, ज्येष्ठ नागरिक तथा बेरोजगारहरुको तथ्याङ्क संकलन तथा ब्यवस्थापन एवं पञ्जिकरण सम्बन्धी घुम्ती शिविर सञ्चालन गरिनेछ ।
६. आवश्यक सम्पूर्ण जानकारीहरु चाहिएका वखत सजिलै प्राप्त हुने गरि खोटेहाड गाउँपालिका अन्तर्गतका विभिन्न शाखाहरुको अभिलेख ब्यवस्थापनलाई प्रभावकारी बनाईनेछ ।
७. खोटेहाड गाउँपालिकाबाट प्रदान गरिने सेवालाई जनउत्तरदायी बनाउन गाउँकार्यपालिका गाउँपालिका अन्तर्गतका कार्यालय, विषयगत शाखाहरु र प्रत्येक वडा कार्यालयहरुमा पारदर्शी कार्यप्रणाली, नागरिक वडापत्र, अनुगमन संयन्त्र, चौमासिक रुपमा सार्वजनिक सुनुवाई र गुनासो पेटीका एवं पारदर्शिता प्रवर्धनका लागि गाउँपालिकाको स्वतः प्रकाशनको ब्यवस्था गरिने छ ।
८. गाउँकार्यपालिकाको कार्यालय, वडा कार्यालय तथा विषयगत शाखाको सेवा प्रवाहलाई सूचना प्रविधिमैत्री बनाउदै लगिनेछ साथै गाउँपालिकाको वेबसाईट, एप, सामाजिक संजाल, टोल फ्री टेलिफोन सेवा मार्फत कार्यालयका सबै गतिविधिहरुलाई अद्यावधिक गरी सार्वजनिक गर्ने कार्यलाई थप प्रभावकारी बनाईने छ ।
९. जनप्रतिनिधि एव कर्मचारीहरुको पेशागत क्षमता र दक्षता वढाउनको लागि अभिमूखिकरण कार्यक्रम तथा अन्य स्थानीय तहहरुको असल अभ्यास र विकासका संरचनाहरु को अध्ययन र अनुसरणका लागि भ्रमण कार्यक्रमको ब्यवस्था गरिनेछ ।
१०. राजस्व सुधार कार्ययोजना बनाई लागू गरिनेछ एवं करदाता शिक्षालाई अभियानकै रुपमा संचालन गर्ने एवं राजश्व संकलनका लागि घुम्ति शिविर सञ्चालन गर्ने गरी कर करले होइन रहले कर तिर्ने वातावरण सिर्जना गरिनेछ ।
११. खोटेहाड गाउँपालिकाभित्रका सबै कार्यालयहरुमा नागरिकको सहज पहुँचका लागि बाह्रमास सवारी आवागमन हुन सक्ने सडक निर्माण र सुविधायुक्त पार्किङको ब्यवस्था गर्दै लगिनेछ ।
१२. आगामी आ. व. मा गाउँपालिकाको आवधिक योजना अनिवार्य रुपमा तर्जुमा गरिनेछ ।
१३. गाउँपालिकाद्वारा सम्पादित कार्यहरु तथा सेवा प्रवाहको गुणस्तरियता, प्रभावकारिता र सुधारका पक्षहरु समावेश गरि प्रश्नावली तयार गर्ने र नागरिक सन्तुष्टि सर्वेक्षण गर्ने ब्यवस्था मिलाईनेछ ।
१४. उपभोक्ता हकहितलाई संरक्षण गर्न बजार अनुगमन कार्यलाई नियमित गरिनेछ । उपभोक्ता सचेतनामूलक कार्यक्रम मार्फत उपभोक्ताहरुको हित गरिनेछ । करको दायरामा नआएका ब्यवसायीहरुलाई समेत करको दायरामा ल्याईनेछ ।
१५. आ. व. २०७७/७८ को बजेट तथा कार्यक्रम कार्यान्वयनका लागि वार्षिक कार्यतालिका बनाई उक्त कार्यतालिकाको पूर्ण कार्यान्वयनका लागि मातहतका वडा कार्यालय, समिति तथा सम्बन्धित शाखाहरुलाई निर्देशन दिईनेछ ।
१६. आन्तरिक लेखा परिक्षणलाई प्रभावकारी र परिणाममुखी बनाउन आन्तरिक लेखा परिक्षण कार्यविधि तर्जुमा एवं कार्यान्वयन गरिनेछ, खोटेहाड गाउँपालिकालाई बेरुजु शुन्य गाउँपालिका बनाइनेछ ।

## “समन्वयमा आधारित खोटेहाड, दिगो विकास र समृद्धि हाम्रो अभियान”

१७. स्थानीय तहले स्थानीय सेवाका कर्मचारीले निजको सेवा शर्त सम्बन्धी कानून बमोजिम अवकास हुँदा प्राप्त गर्ने योगदानका आधारमा उपदान वा निवृत्तिभरण, औषधी उपचार लगायतका सुविधा उपलब्ध गराउनका लागि अवकास कोषको स्थापना गरि आवश्यक रकम जम्मा गरिनेछ ।
१८. खोटेहाड गाउँपालिकाका कर्मचारीहरूको कार्यसम्पादनमा प्रभावकारिता ल्याउन आवश्यक प्रोत्साहनको व्यवस्था गरिनेछ, कर्मचारीहरूलाई कार्यसम्पादनका आधारमा दण्ड र पुरस्कारको व्यवस्था गरिनेछ ।
१९. खोटेहाड गाउँपालिकाले हालसम्म निर्माण गरेका २६ ओटा कानूनहरूको प्रभावकारी कार्यान्वयन गरिनेछ, एवं अन्य आवश्यक कानूनहरू यथाशिघ्र निर्माण गरिनेछ ।

अन्त्यमा, हाम्रो काँधमा रहेको जनअपेक्षा र सिमित स्रोतको सन्तुलनको चुनौती, कोभिड १९ बाट सिर्जित आर्थिक संकुचन, संघ र प्रदेशबाट प्राप्त बजेटको सिमा जस्ता यावत चुनौतीहरूका बावजूद हाम्रा लक्ष्यहरूसँग हातेमालो गर्न खोटेहाड गाउँपालिकाका आम जनसामुदायको उल्लासपूर्ण जनसहभागीता र अपनत्व, खोटेहाड गाउँपालिकाको कर्मचारी संगठन संरचनामा प्राप्त भएको जनशक्तिको अवस्था र विगतबाट प्राप्त सबै प्रकारका सकारात्मक अनुभवहरूका आधारमा उल्लेखित नीतिहरूको सफलता पूर्वक कार्यान्वयन हुनेछ, भन्ने कुरामा म उपस्थित महानुभावहरूलाई विश्वस्त गराउन चाहान्छु ।

विगत वर्षहरूमा हामीले तय गरेका नीति तथा कार्यक्रमहरूको कार्यान्वयनमा सघाउ पुऱ्याउनुहुने सम्पूर्ण गाउँसभा सदस्यज्यूहरू, राजनीतिक दलका प्रतिनिधिहरू, कर्मचारीहरू, नागरिक समाजका प्रतिनिधिहरू, शिक्षकहरू, विद्यार्थीहरू लगायत सम्पूर्ण सरोकारवालाहरू प्रति हार्दिक आभार व्यक्त गर्दछु साथै आगामी दिनहरूमा समेत खोटेहाड गाउँपालिकाको विकास र समृद्धिको अभियानमा सदैव चासो र सरोकार राख्नुहुने सम्पूर्ण जनसमुदाय, राजनीतिक दल, सरकारी तथा दातृ निकाय, समाजसेवी, वुद्धिजीवी, व्यवसायी र विकास प्रेमी सम्पूर्ण महानुभावहरूसँग आगामी दिनहरूमा समेत खोटेहाड गाउँपालिकाको स्वर्णिम भविष्य निर्माणका लागि अझै बढी रचनात्मक र सकारात्मक सहयोग, सल्लाह र सुझावको अपेक्षा गर्दछु ।

**धन्यवाद ।**